



MALTA

**TRIBUNAL TA' REVIZJONI AMMINISTRATTIVA
MAGISTRAT DR. CHARMAINE GALEA**

16 ta' Jannar 2024

Rikors Numru 84/2023

Roberto Cristiano

Vs

L-Awtorità tal-Artijiet

It-Tribunal,

Ra r-rikors ta' **Roberto Cristiano** ipprezentat fis-17 ta' Lulju 2023 li permezz tiegħu ppremetta s-segwenti:-

Fatti

Illi r-rikorrent kien fi hsiebu jissottometti mal-Awtorità tal-Ippjanar applikazzjoni għal żvilupp għal “outdoor tables and chairs including retractable canopy directly in front of Class 4D shop at 75 Triq il-Merkanti Valletta”.

Illi permezz tal-applikazzjoni li ggib ir-riferenza GLA12/2023/0050, ir-rikorrent talab il-kunsens tal-Awtorità tal-Artijiet sabiex ikun f'qagħda li jissottometti l-imsemmija applikazzjoni għal żvilupp u dan ai termini tal-Artikolu 71 (4) tal-Kapitolu 552 tal-Ligijiet ta' Malta.

*Illi b'deċiżjoni datata 27 ta' Ġunju 2023 (annessa u mmarkata **Dok. 'A'**), l-Awtorità ntimata rrifjutat l-applikazzjoni GLA12/2023/0050 u dan billi, **dejjem skontha**, “[t]he area requested is already granted by encroachment concession to third parties.”*

Illi r-rikorrent hassu aggravat b'din id-deċiżjoni u għalhekk qiegħed jipprevalixxi ruħu mill-fakoltà mogħtija lilu bil-ligi ai termini tal-Artikolu 57 tal-Kapitolu 563 tal-Ligijiet ta' Malta u jinterponi din l-umli oġġezzjoni.

L-aggravji huma ċari u manifesti u jikkonsistu fis-segwenti:-

L-Ewwel Aggravju

Illi kif hu mfisser fid-deċiżjoni mertu ta' din l-oġġezzjoni, it-talba tar-rikorrent – imressqa minnu permezz ta' applikazzjoni GLA12 – hi regolata “as per Article 31(g)(H) of Chapter 573 of the Laws of Malta”, liema Artikolu tal-liġi jtkellem dwar it-trasferiment b'encroachment ta' art li jew hi proprjetà tal-Gvern jew li, fil-minimu, tinsab fil-pussess ta' jew hi miżmuma minn jew hi amministrata mill-Gvern.

*Issa ladarba t-talba tar-rikorrent, imressqa minnu permezz tal-applikazzjoni GLA12, hi – **fi kliem l-Awtorità ntimata stess** – regolata minn dak li jahseb għalih l-Artikolu 31(g)(H) tal-Kapitolu 573 tal-Liġijiet ta' Malta, hu minn ewl id-dinja li l-istess Awtorità ntimata hi tenuta li tistharreġ it-talba tar-rikorrent **strettament** fil-parametri ta' dak li trid u tgħid il-liġi fl-imsemmi Artikolu 31(g)(H).*

*Jirriżulta mid-deċiżjoni mertu ta' din l-oġġezzjoni illi l-Awtorità tal-Artijiet iddeċidiet li tirrifjuta t-talba tar-rikorrent **biss għaliex, dejjem skontha**, “[t]he area requested is already granted by encroachment concession to third parties.” Qabel xejn, żgur ma jistax jiġi traskurat il-fatt illi l-“area” li dwarha tirrelata t-talba tar-rikorrent fl-applikazzjoni GLA12/2023/0050, u li dwarha l-Awtorità ntimata kkonfermat li hija “already granted by encroachment concession to third parties”, hija “area” żgħira ta' art li tinsab preċiżament fil-konfini ta' quddiem il-fond (75, Triq il-Merkanti, Valletta) proprjetà tar-rikorrent.*

*Illi fil-fehma umli tar-rikorrent, id-deċiżjoni tal-Awtorità tal-Artijiet li tirrifjuta t-talba tar-rikorrent għar-raġuni unika u waħdanija li l-art mertu tat-talba, **li kif ġja ngħad tinsab quddiem il-proprjetà tar-rikorrent**, ġja giet konċessa mill-istess Awtorità ntimata lil terzi, tinnewtralizza kompletament dak li tahseb għalih il-Liġi f'Artikolu 31(g)(H), ossia l-istess Artikolu fil-liġi li jirregola t-talba tar-rikorrent.*

*L-encroachment, skont l-Artikolu 31(g)(H), huwa **jedd** li jingħata mill-Awtorità tal-Artijiet għal “użu temporanju u speċifiku” u li “ma jagħti **l-ebda titolu** lill-okkupant fuq dik l-art”. Tant hu hekk li Artikolu 31(g)(H)(ii) jipprovdi testwalment kif ġej:*

*Meta l-awtorità kompetenti tagħti l-jedd lil xi hadd jokkupa art b'encroachment **hija jkollha l-jedd li tehodha lura meta trid u għal liema raġuni trid** u l-persuna li tkun tgawdi mill-encroachment trid trodd lura b'mod immedjat jew fid-data mitluba u l-awtorità ma tkunx responsabbli għal ebda telf jew ħsara mġarrba minn dik il-persuna minhabba l-fatt li jkun ġie mitmum l-encroachment;*

*Illi li kieku, **u dan qiegħed jingħad biss għall-qrazzja tal-argument**, l-Awtorità ntimata rrifjutat it-talba tar-rikorrent minhabba li l-art li dwarha tirrelata t-talba kienet ġja giet trasferita lil xi terz b'titolu ta' bejgħ, enfiťewsi jew kiri, ir-rikorrent żgur ma kienx ikollu bazi legali soda biżżejjed biex jinterponi din l-oġġezzjoni billi d-deċiżjoni ta' rifjut kienet tkun waħda legalment sostenibbli. Biss però, dan ċertament mhuwiex il-każ li għandu quddiemu dan l-Onorabbli Tribunal illum billi t-terz li, **dejjem skont l-intimata**, lilu giet konċessa l-art in kwistjoni, ngħata biss jedd ta' encroachment li,*

min-natura tiegħu, huwa jedd “temporanju” u li l-intimata tista’ tneħhi “meta trid u għal liema raġuni trid”.

*Illi dak li r-rikorrent jixtieq ifisser b’dan l-ewwel aggravju tiegħu m’huwiex illi huwa jippretendi li għandu xi dritt divin li jingħata jedd ta’ encroachment a skapitu ta’ haddiehor iżda merament illi l-Awtorità ntimata żbaljat meta qieset konċessjoni b’encroachment, li – kif imfisser fl-Artikolu 31(g)(H) tal-Kapitolu 573 tal-Liġijiet ta’ Malta – huwa fost l-aktar titoli prekarji li wiehed jista’ jingħata fuq art pubblika, hija raġuni valida u suffiċjenti biżżejjed biex tirrifjuta t-talba tar-rikorrent. Dan aktar u aktar fid-dawl tal-fatt li: i) il-liġi nostrana mkien ma telenka din ir-raġuni bħala waħda li abbażi tagħha tista’ tiġi rifjutata talba ta’ din ix-xorta – ubi lex voluit dixit, ubi noluit tacuit; u ii) ir-rikorrent **gatt** ma ntalab xi forma jew oħra ta’ kunsens u/jew awtorizzazzjoni sabiex il-porzjoni art li tinsab fil-konfini ta’ quddiem il-proprjetà tiegħu, u li dwarha tirrelata t-talba tiegħu, tingħata – kif jidher li ngħatat – “by encroachment concession to third parties.”*

*Illi kif ġja kellu l-opportunità jfisser tajjeb dan l-Onorabbli Tribunal fil-każ fl-ismijiet **Paul Lapira v. L-Awtorità tal-Artijiet**, deċiża nhar is-17 ta’ Jannar, 2022 (Rikors Numru 73/2021 CG):*

Illi t-Tribunal, filwaqt li jifhem li kull operatur ikun jixtieq jimmassimizza l-ispazju li fih jopera l-istabbiliment tiegħu, ifakkar li hadd m’għandu jippretendi b’xi dritt li għandu jagħmel dan a skapitu ta’ negozji oħrajn jew tal-pubbliku in general. It-Tribunal jirrileva li kull konċessjoni li tingħata mill-Awtorità intimata sabiex jitpogġew imwejjed u sigġijiet fuq art pubblika tkun qiegħda ċċaħhad lill-pubbliku in general milli jgawdi liberament l-istess art. Filwaqt li f’certi ċirkostanzi l-Awtorità, wara li tagħmel id-debiti kunsiderazzjonijiet, tikkonċedi tali permessi, hemm ċirkostanzi oħra, li tenut kont tad-doveri onerużi li għandha sabiex tagħmel l-aħjar użu tal-art, tiċhad tali permessi.

*Bl-istess mod li r-rikorrent m’għandux dritt divin li jingħata jedd ta’ encroachment a skapitu ta’ haddiehor, daqstant iehor jgħodd l-argument li haddiehor ma jistax jibqa’ jgawdi jedd t’encroachment mhux mittiefes (minkejja li l-istess jedd t’encroachment huwa jedd “temporanju” u li jista’ jitneħha “meta trid u għal liema raġuni trid”) fuq art li tifrex quddiem il-proprjetà tar-rikorrent bil-konsegwenza naturali illi dan tal-aħhar jiġi mċaħhad – **bil-barka u l-approvazzjoni tal-Awtorità ntimata** – milli jimmassimizza l-operat tiegħu.*

It-Tieni Aggravju

Illi bid-deċiżjoni tagħha, l-Awtorità ntimata naqset milli tamministra bl-aħjar mod l-art tal-Gvern ta’ Malta u milli tassigura li jsir minnha l-aħjar użu possibbli. Dan għaliex bir-rifjut tagħha tat-talba leġittima u raġjonevoli tar-rikorrent dwar porzjon żgħir ta’ art pubblika li tinsab quddiem il-fond proprjetà tiegħu, l-Awtorità tal-Artijiet gabet fix-xejn proċess li l-ħsieb warajh dejjem kien, u għadu, li jassigura ekwità, ġustizzja u li ma jagħtix riżultati anomali.

B’ghemilha u bid-deċiżjoni tagħha, l-Awtorità ntimata spiċċat, minflok kreat bilanċ ekwu u ġust bejn l-interessi tal-pubbliku generali u dawk kollha privati, ċekknet il-

*proċess għal sempliċi tellieqa bejn min ser jirnexxilu jottjeni, qabel oħrajn, konċessjoni b'encroachment. Fi żmien fejn il-htieġa ta' organizzazzjoni ta' artijiet pubbliċi dejjem qed tkompli tiżdied, l-intimata giet li lilegittimizzat – minflok iċċensurat – attitudni fejn individwi jressqu talbiet fuq porzjonijiet t'art pubblika li jmorru lil hinn mill-konfini tal-proprjetajiet tagħhom bil-konsegwenza li jikkreaw konfużjoni totali fil-konfront ta' klijenti li jiffrekwentaw l-istabbilimenti fl-akkwata u allura, per konsegwenza, jiġu kreati l-anomaliji li l-proċess **support** jipprevjeni. Dan (stranament) ukoll kontra d-direzzjoni li jidher li ħadet l-Awtorità ntimata minn Frar 2021.*

Illi dak li dan l-Onorabbli Tribunal qiegħed jiġi mistieden jistharreġ permezz ta' din l-oġġezzjoni huwa jekk l-eżerċizzju li għamlet l-Awtorità tal-Artijiet fl-ipproċessar tal-applikazzjoni li ggħib ir-riferenza GLA12/2023/0050 kienx wieħed ġust u raġjonevoli. Issa dan l-istess Tribunal għa kellu l-opportunità jippronunzja ruħu dwar il-fatt “[i]lli fil-kunsiderazzjoni tagħha ta' dawn it-tip ta' permessi l-Awtorità hija ggwidata bl-Outdoor Catering Areas on Public Open Spaces Guidelines (komunement magħrufa bħala l-OCA Policy), liema guidelines u policies kienu ġew maqbula bejn numru ta' entitajiet governattivi biex ikun hemm approċċ holistiku lejn talbiet simili.” (Marcello Ippolito v. L-Awtorità tal-Artijiet, deċiża nhar it-3 ta' Frar, 2022 [Rikors Numru 81/2021 CG]).

*Dan magħdud, ir-rikorrent jagħmel riferenza ampja għal dak li jipprovdi għalih l-Outdoor Catering Areas on Public Open Spaces Guidelines, senjatament f'policy P18 (annessa u mmarkata **Dok. 'B'**) u ċioe:*

P18 Safeguarding of Third Party Rights

In the instance that an applicant proposes an Outdoor Catering Area in front of a third party property, the applicant shall first give regard to the provisions established in Standard S5, following which the applicant shall obtain the signatures of the owners and tenants of such property on a hardcopy of the plan so as to indicate their 'no objection' to the extent of the site as shown, which signatures shall be duly witnessed by a Commissioner of Oaths. In the case of any conflict between the provisions of Standard S5 and the consented site extents by third parties, the former shall prevail.

Furthermore, no access stairs and/or ramps are to be obstructed in line with Policy P4.

In awarding encroachment rights, Authorities shall normally grant preferential rights to the owners/tenants of the establishment having the space in question located immediately outside their premises, unless a Master Plan indicates otherwise.

Illi mill-qari tal-politika ċitata supra, ir-rikorrent jislet żewġ osservazzjonijiet illi, fil-fehma umli tiegħu, għandhom rilevanza sostanzjali versu t-talba mressqa minnu u l-eventwali rifjut mertu ta' din l-oġġezzjoni. Qabel xejn, anke jekk dan mhuwiex per se l-mertu tad-deċiżjoni annessa f'Dok. 'A' (għaliex dan semmai kien il-mertu tad-deċiżjoni meta “[t]he area requested [was] granted by encroachment concession to third parties”), jirriżulta illi t-terz li applika għal jedd t'encroachment quddiem il-proprjetà

tar-rikorrent kien **obbligat** (l-użu tal-verb “shall”) jottjeni “the signatures of the owners and tenants of such property on a hardcopy of the plan so as to indicate their ‘no objection’ to the extent of the site as shown, which signatures shall be duly witnessed by a Commissioner of Oaths”. Kif ġja spjega aktar qabel f’din l-oġġezzjoni r-rikorrent, hadd qatt ma avviċinah u talbu t-tali kunsens u/jew awtorizzazzjoni. Fl-assenza ta’ dan, allura, wieħed qajla jifhem kif l-Awtorità ntimata setgħet qatt tgħaddi biex tikkonċedi, jekk mhux bi ksur lampanti tad-doveri onerużi tagħha dwar l-amministrazzjoni ta’ art pubblika u tal-prinċipju sagrosant tat-trasparenza li kull awtorità pubblika għandha timxi biha, il-porzjon art quddiem il-proprjetà tar-rikorrent lil terzi. Sopra corna bastonate, imbagħad, tali konċessjoni twassal għar-rifjut tat-talba tar-rikorrent kif kontenuta fl-applikazzjoni li ġgħib ir-riferenza GLA12/2023/0050.

It-tieni osservazzjoni tar-rikorrent, imbagħad, tolqot il-mertu veru u proprju tad-deċiżjoni tal-intimata. Policy P18 tistabbilixxi b’mod mill-aktar ċar u inekwivoku illi “[i]n awarding encroachment rights, **Authorities shall normally grant preferential rights to the owners/tenants of the establishment having the space in question located immediately outside their premises**, unless a Master Plan indicates otherwise.” Fid-dawl ta’ dan, allura, it-Tribunal għandu jieħu konjizzjoni tas-segweni fatti:

- it-talba tar-rikorrent tikkonċerna **biss** il-porzjon art li jinsab preċiżament quddiem il-fond proprjetà tiegħu;
- **l-unika** raġuni li t-talba tar-rikorrent giet rifjutata hija għaliex, skont l-Awtorità ntimata, “[t]he area requested is already granted by encroachment concession to third parties”;
- tenut kont dak imfisser fil-punt preċedenti, it-talba tar-rikorrent giet rifjutata biss għaliex il-porzjon art quddiem il-fond proprjetà tiegħu ġja ġie konċess lil terzi b’encroachment **u mhux għaliex jeżisti xi Master Plan li jippreskrivi lil min għandha tiġi konċessa l-art in kwistjoni**;
- l-Awtorità ntimata, bid-deċiżjoni tagħha u b’għemilha, marret dijametrikament **kontra dak li tgħid il-policy P18**;
- ir-rikorrent, mill-fond proprjetà tiegħu spiċċa jħares fuq imwejjed u siġġijiet ta’ operatur ieħor;
- illi filwaqt li fl-istess akkwata hemm operaturi li jgawdu minn aktar minn encroachment wieħed, ir-rikorrent spiċċa fis-sitwazzjoni anomala u assurda li ma jgawdi minn **ebda** encroachment.

Illi b’dan spjegat, ir-rikorrent jagħmel riferenza ampja għall-insenjamenti ta’ dan l-Onorabbli Tribunal fil-każ fl-ismijiet **Paul Lapira v. L-Awtorità tal-Artijiet** (f’dan il-każ, l-Awtorità tal-Artijiet kienet irrifjutat it-talba ta’ Paul Lapira billi “[t]he proposed OCA is situated in front of third party properties. The site shall be reserved for future requests since the applicant is already in possession of an OCA in front of his establishment.”), deċiża nhar is-17 ta’ Jannar, 2022 (Rikors Numru 73/2021 CG), ossia:

Illi jirriżulta li l-Kap Eżekuttiv ta’ direzzjoni sabiex sakemm jifassal Masterplan għal Strada Merkanti ma jingħatawx iktar permessi għal iktar minn encroachment wieħed għall-istess stabbiliment.

*Illi jibda biex jingħad illi fir-rigward tal-permessi ta' encroachments teżisti l-OCA Policy li magħha trid timxi l-Awtorità intimata u diversi entitatijiet governattivi oħra. **Illi skont l-imsemmija Policy, l-Awtorità intimata għandha tikkunsidra li takkorda permess ta' encroachment sabiex stabbiliment johroġ imwejjed u sigġijiet fuq art pubblika jekk l-istess sit mitlub ikun jiġi quddiem l-istabbiliment u ma jkunx quddiem terzi.** Illi minn dak rinvizit f'dawn il-proċeduri jirriżulta illi dak li qiegħed jitlob ir-rikorrent huwa konċessjoni quddiem terzi. Illi għalhekk dan mhux in linea mal-policies vigenti.*

*Illi per di più huwa dmir tal-Awtorità intimata li tamministra l-art pubblika bl-aħjar mod possibbli. L-Awtorità għazlet li ma tikkonċedix dan il-permess peress li hasbet f'ċirkostanza li tista' faċilment tavvera ruħha, u cioè, li min għada pitghada jkollu stabbiliment tal-ikel hdejn dak tar-rikorrent, jitlob huwa wkoll li jingħata permess ta' encroachment quddiem l-istabbiliment tiegħu. **Illi fl-opinjoni ta' dan it-Tribunal dak li għamlet l-Awtorità intimata huwa li kienet kawta milli tagħti permessi quddiem fondi ta' terzi. Filwaqt li huwa minnu li ma hemm xejn fil-liġi li jipprekludi applikant milli japplika għal encroachment fuq iktar minn sit wiehied, madanakollu ma jara xejn irragonevoli fid-deċiżjoni tal-Awtorità intimata li tara li l-art pubblika kemm jista' jkun ma titgawdiex minn persuna waħda biss iżda minn kemm jista' jkun persuni.** Bħala fatt ir-rikorrent diġa għandu konċessjoni quddiem l-istabbiliment tiegħu.*

Għaldaqstant, għar-raġunijiet hawn fuq imfissra, ir-rikorrent, filwaqt li jagħmel riferenza għall-atti kollha għa mressqa quddiem l-Awtorità tal-Artijiet u jirriserva li jressaq dawk il-provi kollha li dan l-Onorabbli Tribunal iħoss opportuni, jitlob bir-rispett illi dan l-Onorabbli Tribunal jogħgħbu jilqa' din l-oġġezzjoni u jhassar u jirrevoka d-deċiżjoni tal-Awtorità tal-Artijiet datata 27 ta' Ġunju 2023 u dan taħt kull provvediment ieħor li dan l-Onorabbli Tribunal jidhirlu jkun xieraq u opportun.

Ra r-risposta tal-Awtorità tal-Artijiet ippreżentata fis-7 t'Awwissu 2023 li permezz tagħha eċċepiet is-segwenti:-

1. *Illi din hija risposta għar-rikors ta' Appell ta' Roberto Cristiano quddiem dan l-Onorabbli Tribunal.*
2. *Illi r-rikorrent permezz ta' applikazzjoni, bin-numru ta' referenza GLA12/2023/0050 talab*

'To propose outdoor tables and chairs including retractable canopy directly in front of Class 4D shop at 75, Triq il-Merkanti, Valletta.'

3. *Illi l-Awtorità tal-Artijiet kienet ċaħdet din l-applikazzjoni minhabba s-segwenti raġunijiet:-*

The area requested is already granted by encroachment concession to 3rd parties.'

4. Illi l-applikant hassu aggravat u interpona dan l-appell.
5. Illi l-Awtorità tal-Appell tirrileva dawn is-segwenti punti b'risposta għall-Appell tar-Rikorrent:-

I. Illi t-talba tal-appellant għandha tigi miċhuda stante li d-deċiżjoni meħuda mill-Awtorità hija waħda ġusta fil-forma u fis-sustanza liema deċiżjoni giet meħuda wara li ġew ikkunsidrati numru ta' fatturi rilevanti.

II. Illi in oltre fl-istess deċiżjoni tagħha l-Awtorità tat raġuni skond il-prinċipju amministrattiv ormaj stabbilit, 'the duty to give reasons'.

III. Illi għalhekk isegwi li l-Awtorità intimata kienet fil-limiti tad-diskrezzjoni meta ċaħdet l-applikazzjoni odjerna.

IV. Illi r-rikorrent appellant applika fuq biċċa art li parti minnha qiegħda fuq master plan (cioe' dawk li jissejġu qishom imqaret fi Strada Merkanti) u parti oħra tmur lill'hinn mill-master plan imsemmi (Numru tal-master plan 336/10).

V. Illi għalhekk kull referenza għall-OCA Policy mhijiex valida stante li l-istess OCA Policy isemmi f'P18 li din il-Policy tapplika biss sakemm ma jkunx hemm master plan 'unless a master plan indicates otherwise'.

VI. Illi l-Awtorità tal-Artijiet f'dak li jirrigwarda l-ġhoti tal-hekk imsejja imqaret li jaqgħu fil-master plan dejjem kienet konsonanti u mxiet ma' kulhadd l-isess cioe' li abbażi ta' 'first come first serve basis' u għalhekk ir-raġuni li nġhatat għad-deċiżjoni cioe' li l-permess ma jistax jingħata għax diġà meħud minn terzi.

VII. Illi fir-rigward tal-porzjon illi jmur lill'hinn miż-żona indikata għall-master plan, l-Awtorità tal-Artijiet qed timxi wkoll bl-istess linja fir-rigward tal-applikazzjonijiet kollha u ossia li ma jingħatawx permessi li jeċċedu ż-żona tal-master plan.

VIII. Illi t-Tribunal kemm-il darba ġibed l-attenzjoni li l-ebda operatur m'għandu xi dritt divin li jesigi li l-Awtorità toħroġlu permessi għall-imwejjed u sigġijiet.

IX. F'Anthony Vella vs L-Awtorità tal-Artijiet¹, dan it-Tribunal enfasizza: Illi kif diġà nġhad f'sentenzi oħra ta' dan it-Tribunal, l-operaturi tan-negozji jridu jifhmu illi m'għandhom l-ebda dritt sagrosant illi għaliex għandhom stabbiliment neċessarjament l-Awtorità ntinata trid

¹ TRIBUNAL TA' REVIŻJONI AMMINISTRATTIVA MAĠISTRAT DR. CHARMAINE GALEA 3 ta' Frar, 2020, Rikors Numru 62/2019 Anthony Vella Vs L-Awtorità tal-Artijiet

takkommodahom u tirduppalhom is-seating capacity bil-konċessjonijiet fuq art pubblika. L-art pubblika hija art li għandha titgawda minn kulhadd u jekk fil-passat ingħataw ċerti konċessjonijiet ma jfissirx illi l-Awtorità prezenti ma tistax tirrevedi Policiex biex taqdi aħjar il-funzjonijiet tagħha, fost oħrajn li tamministra bl-aħjar mod possibbli l-art pubblika. Dan dejjem sakemm din il-funzjoni teżercitaha b'mod ġust u raġjonevoli.

X. Illi in oltre f'Paul Lapira vs Awtorità tal-Artijiet², li incidentalment gie kkwotat fir-Rikors Promotur fejn hu wkoll fuq permess li ntabli fi Strada Merkanti, jingħad ukoll, fl-istess parti li qed tiġi kkwotata mir-rikorrenti, it-Tribunal ikkostata li 'filwaqt li jifhem li kull operatur jixtieq jimmasimizza l-isparju li fih qed jopera l-istabbiliment tiegħu, ifakkar li hadd m'għandu jippretendi b'xi dritt li għandu jagħmel dan a skapitu ta' negozji oħrajn jew tal-pubbliku in generali. It-Tribunal jirrileva li kull konċessjoni li tingħata mill-Awtorità intimata sabiex jitpoġġew imwejjed u sigġijiet fuq art pubblika tkun qiegħda ċċaħhad il-pubbliku in generali milli jgawdu liberament l-istess art...' Illi proprju għal din ir-raġuni gie miċhud dan il-permess, inprimis hadd m'għandu jkollu xi pretensjonijiet fuq art tal-Gvern u fit-tieni lok f'dak li jirrigwarda art li tmur oltre mill-master plan mhumieq qed jingħataw permessi, sabiex il-pubbliku jkun jista' jgawdi aktar spazju liberu.

XI. Illi ssir referenza għal James Zammit vs l-Awtorità ta' l-Artijiet, deċiża fil-25 ta' Jannar, 2023, u Pamela Baldacchino vs L-Awtorità tal-Artijiet, deċiża fis-26 ta' April, 2023, fejn f'dan l-istess Tribunal gie ribadit illi l-Awtorità ntimata għandha tkun ekwa mal-istabbiliment li joperaw minn Triq il-Merkanti, il-Belt Valletta, u ċoe', li jekk stabbiliment għandu diġà permess ta' encroachment favur tiegħu m'għandux jingħata iehor, speċjalment quddiem stabbiliment iehor. Jekk dan isir, tinholoq konfużjoni anke għall-klijenti nfushom. Di fatti quddiem il-Qorti ta' l-Appell (Sede Inferjuri), fil-kawża Pamela Baldacchino vs Awtorità tal-Artijiet, l-Awtorità ntimata sostnet illi 'fi spirtu ta' ekwità, u sabiex jintlaħaq l-akbar numru ta' operaturi possibbli, ingħatat id-direzzjoni li kull stabbiliment ma jithalliex japplika għal aktar minn encroachment concession waħda, bl-iskop li jintlaħaq l-akbar numru ta' stabbilimenti possibbli.' Di fatti, fl-istess sentenza, il-Qorti rriteniet illi 'Mhuwiew ekwu li stabbiliment ikollu aktar minn konċessjoni waħda, filwaqt li talbiet minn stabbilimenti oħra fl-istess triq ma jkunux jistgħu jiġu pproċessati għaliex ma jkunux għad fadal art disponibbli.' Illi proprju f'dan il-każ ser jintwera kif it-terz in kwistjoni, illi a kawża tiegħu ma ntlax it-talba tar-rikorrenti, m'għandux konċessjonijiet oħra u kien ingħata dan il-permess abbażi ta' first come first serve basis, u allura f'dan il-każ l-Awtorità mxiet b'mod ekwu.

XII. Illi in oltre huwa fl-obbligu tal-Awtorità tal-Artijiet li tamministra l-art bl-aħjar mod possibbli f'isem l-interessi tal-poplu Malti u Ghawdx u allura għandha kull dritt li ma taċċettax applikazzjoni li twassal biex tostakola il-passaġġ tan-nies.

² Rikors 58/2023/CG

XIII. Illi l-Awtorità intimata qed tirriserva li tipproduci argumenti u provi ulterjuri waqt dawn il-proċeduri.

Għaldaqstant, l-esponenti, filwaqt li ggħib din ir-risposta a konjizzjoni ta' dan l-Onorabbli Tribunal, u tirriserva d-dritt li tapprovdi raġunijiet u provi ulterjuri waqt is-smiġħ ta' din il-kawża, titlob lil dan l-Onorabbli Tribunal biex jikkonferma d-deċiżjoni tal-Awtorità tal-Artijiet li tiċhad l-applikazzjoni GLA12/2023/0050 meħuda fis-sebgha u għoxrin ta' Ġunju, elfejn tlieta u għoxrin (27/06/2023).

Ra d-dokumenti kollha ppreżentati;

Sema' x-xhieda;

Sema' t-trattazzjoni;

Ra li r-rikors thalla għal-lum għal sentenza.

Ikkunsidra:

Illi r-rikorrent ħassu aggravat b'deċiżjoni tal-Awtorità intimata kif kontenuta f'ittra datata 27 ta' Ġunju 2023 li permezz tagħha gie nfurmat li t-talba tiegħu għal *no objection in principle* sabiex japplika mal-Awtorità ta' l-Ippjanar biex ipoggi mwejjed u siggijiet fuq sit faċċata tal-istabbiliment tiegħu, flimkien ma' *retractable canopy*, quddiem l-istabbiliment tiegħu fi Triq il-Merkanti, Valletta, kienet giet rifjutata peress li fuq is-sit diġa' kien hemm *encroachment* mogħti lil terzi.

Illi mill-provi mressqa jirriżulta illi t-terz li għalih qiegħda ssir referenza huwa l-operatur tal-istabbiliment adjaċenti għal dak tar-rikorrent. Illi skont il-*Master Plan* approvat mill-Awtorità ta' l-Ippjanar għal din it-triq³, jirriżulta illi mwejjed u siggijiet jistgħu jitpoġġew biss fil-forom ta' skorfini li hemm disinjati fil-pavimentar tul l-istess triq. Jirriżulta li l-iskorfina ta' quddiem il-ħanut tar-rikorrent giet mogħtija b'*encroachment* lil terzi fl-2017. Jirriżulta wkoll illi r-rikorrent talab għan-*no objection* tal-Awtorità intimata biex jikkupa biċċa minn din l-iskorfina u biċċa oħra li tiġi adjaċenti għall-istess skorfini.

Keiron Ellul, uffiċjal tal-Awtorità intimata, xehed illi l-Awtorità intimata meta jkollha talba għal *encroachment* fi Triq il-Merkanti, il-Belt Valletta, timxi *on a first come first served basis*. Spjega wkoll illi permess ta' *encroachment* joħroġ għal sena u jibqa' jiġi mġedded minn sena għal

³ PA 336/10 esebit a fol. 126

oħra fl-1 ta' Jannar. Ix-xhud ikkonferma li l-parti tat-triq fejn ir-rikorrent talab in-*no objection* fuqha tiġi quddiem l-istabbiliment tiegħu u li l-ħanut adjaċenti m'għandux permess ta' *encroachment* quddiem il-ħanut tiegħu iżda għandu permess quddiem il-ħanut tar-rikorrent. Huwa spjega li fi Triq il-Merkanti, l-Awtorita` intimata ma timxix mal-OCA Policy, u ċioe` li għandu jingħata preferenza għal *outside catering* lil dak l-applikant li għandu l-ħanut faċċata tas-sit mitlub għal dan il-għan.

Illi għalhekk l-Awtorita` intimata, meta rċeviet it-talba tar-rikorrent, mxiet mal-*policy* interna tagħha hawn fuq imsemmija u rrifjutat it-talba tar-rikorrenti.

Ikkunsidra:

Illi ai termini tal-artikolu 31 (g) (H) tal-Kapitolu 573:

- (i) *Awtorità kompetenti tista' thalli persuna jokkupa art tal-Gvern b'encroachment għall-użu temporanju u speċifiku.*
- (ii) *Meta l-awtorità kompetenti tagħti l-jedd lil xi ħadd jokkupa art b'encroachment hija jkollha l-jedd li teħodha lura meta trid u għal liema raġuni trid u l-persuna li tkun tgawdi mill-encroachment trid trodd lura b'mod immedjat jew f'id-data mitluba u l-awtorità ma tkunx responsabbli għal ebda telf jew ħsara mgarrba minn dik il-persuna minħabba l-fatt li jkun gie mitmum l-encroachment;*
- (iii) *L-okkupazzjoni b'encroachment jista' jsir bi ħlas jew b'xejn, b'dana li f'kull każ l-encroachment ma jagħti l-ebda titolu lill-okkupant fuq dik l-art.*
- (iv) *Il-fatt li persuna tkun ħallset flejjes biex tokkupa art b'encroachment għal żmien definit ma jwaqqafx l-awtorità kompetenti milli titlob li tiegħu l-art lura qabel ma jkun għalaq dak iż-żmien u l-persuna li tkun tgawdi minn dak l-encroachment ma jkollha l-ebda jedd fuq dik l-art ħlief li tiegħu lura l-flejjes li tkun giet ħallset żejda lill-awtorità kompetenti minħabba li ma tkunx okkupat l-art għaž-żmien kollu speċifikat fl-encroachment.*

Illi kwindi l-ligi tagħmilha ċara illi l-għoti ta' *encroachment* huwa permess li huwa suġġett li jiġi terminat fi kwalunkwe ħin u għal kwalunkwe raġuni mill-Awtorita` intimata.

Illi t-Tribunal wara li ħa in konsiderazzjoni l-fatti kollha tal-każ, u wara li ra l-*Master Plan* ta' Triq il-Merkanti, huwa tal-fehma illi r-raġuni mogħtija mill-Awtorita` intimata għaċ-ċaħda tal-applikazzjoni in kwistjoni hija waħda irraġjonevoli u li ma tohloqx ekwita` u ġustizzja bejn id-diversi nteressi kummerċjali li hemm fl-istess triq. Illi fil-fehma tat-Tribunal huwa irraġjonevoli u ingust li għaliex persuna tkun ingħatat permess, l-istess permess jibqa' jiġi mġedded b'mod kważi awtomatiku, anke jekk ikun hemm talbiet ta' terzi. L-Awtorita` intimata ma hi marbuta bl-ebda

mod li gġedded tali permessi, għaliex kif intwera iktar 'il fuq, permess ta' *encroachment* jista' jiġi terminat fi kwalunkwe hin u għal kwalunkwe raġuni. Fl-opinjoni tat-Tribunal, il-fatt li hemm terzi li qed jitolbu li jingħataw l-istess permess hija raġuni valida għala *encroachment* partikolari għandu jntemm, u dan sabiex ikun hemm għustizzja ekonomika bejn id-diversi nteressi li tul dawn l-aħħar ftit snin żviluppaw fi Triq il-Merkanti, l-Belt Valletta. Illi bil-mod kif qed timxi l-Awtorita' fil-preżent, holqot monopolju għal min lahaq ingħata biċċa art pubblika għall-interessi kummerċjali tiegħu. It-Tribunal ifakkar li hawn si tratta ta' art pubblika u kwindi, fil-prinċipju għandha tiġi gawduta mill-pubbliku in ġenerali. Issa, jekk l-Awtorita' hasset li għandha talloka din l-art pubblika lill-privat, l-inqas haġa li tista' tagħmel hu li żżomm bilanċ u tagħti opportunita' indaqs lid-diversi nteressi kif fuq ingħad.

Illi l-Awtorita' intimata saħqet illi hija mxiet mal-*Master Plan* tal-2010. Pero', t-Tribunal jirrileva, illi l-istess *Master Plan* ma jistipulax il-mod kif għandhom jiġu konċessi l-*encroachments* mill-Awtorita' intimata. Il-*Master Plan* ġie mfassal biex jirregola fejn jistgħu jitpoġġew imwejjed u siġġijiet fi Triq il-Merkanti u x'jista' jitpoġġa tul it-triq, u xejn iżjed. L-allokazzjoni ta' siti sabiex jitpoġġew imwejjed u siġġijiet fuq art pubblika hija mħollija f'idejn l-Awtorita' intimata, u dan wara li jinħareġ id-debitu permess mill-Awtorita' tal-Ippjanar, fost oħrajn.

Illi għaldaqstant it-Tribunal huwa tal-fehma illi l-*policy* tal-Awtorita' intimata għal Triq il-Merkanti, il-Belt Valletta, u ċioe' dik tal-*first come first served basis*, ma hijiex waħda raġjonevoli fiċ-ċirkostanzi. Jekk forsi din il-*policy* kienet tagħmel sens snin ilu, bil-mod kif evolva l-kummerċ fi Triq il-Merkanti, l-istess *policy* għandha tiġi riveduta. It-Tribunal huwa wkoll tal-fehma illi hemm hteġa li l-*Master Plan* eżistenti jiġi aġġornat biex jirrifletti dan l-iżvilupp, anke għaliex ma jagħmilx sens illi stabbiliment ikollu quddiemu eżatt imwejjed u siġġijiet ta' stabbiliment ieħor. Dan jista' jgħallq bizz konfużjoni. Għalhekk huwa awspikabbli li jsir pjan serju fejn id-diversi nteressi kummerċjali ta' Triq il-Merkanti jiġu ndirizzati.

Illi dak li ntqal hawn fuq pero' jgħodd biss għal parti mis-sit mitlub mirrikorrent. Dana għaliex parti oħra mis-sit li dwaru ntalbet in-*no objection* tal-Awtorita' intimata jaqa' barra mill-forma ta' skorfini. Illi mill-*Master Plan* esebit mill-uffiċjal tal-Awtorita' ta' l-Ippjanar, Ian Galea, jirriżulta illi jistgħu jitpoġġew imwejjed u siġġijiet biss fil-forom ta' skorfini. Illi pero', t-Tribunal jinnota illi dan ma ġie bl-ebda mod rifless fid-deċiżjoni appellata, stante li din taqra biss li s-sit huwa diġa konċess lil terzi. Mill-provi prodotti ma jirriżultax li l-parti tas-sit li ma jaqax fil-forma ta'

skorfina huwa konċess lil terzi, u dan anke għaliex kieku kien hekk kien ikun in kontravvenzjoni tal-*Master Plan*. Għalhekk, anke minn dan l-aspett, anke jekk l-Awtorita` intimata kien ikollha kull raġun li ma tagħtix in-*no objection* għal din il-parti, id-deċiżjoni appellata hija waħda difettuża.

Għaldaqstant, fil-każ in eżami, it-Tribunal huwa tal-fehma illi l-Awtorita` intimata għandha tirrevedi l-*policy* tagħha dwar l-għoti ta' permessi ta' *encroachments* fi Triq il-Merkanti, Valletta sabiex kull stabbiliment, sa fejn hu possibbli, jingħata opportunita` li jopera mis-sit faċċata tal-istess stabbiliment, anke jekk konsapevoli li tali permess mhux in perpetwu.

Finalment, it-Tribunal jigbed l-attenzjoni tal-Awtorita` intimata, għad-diversi irregolaritajiet li jidhru fir-ritratt esebit a fol. 72 sabiex jekk hu l-każ tiegħu dawk il-passi neċessarji li huma xierqa fiċ-ċirkostanzi.

DECIDE

Għaldaqstant it-Tribunal, għar-raġunijiet hawn fuq premessi, qiegħed jilqa' l-appell tar-rikorrent u jiċhad l-eċċezzjonijiet tal-Awtorita` intimata u għalhekk qiegħed jirrevoka u jannulla d-deċiżjoni appellata.

Spejjeż a karigu tal-Awtorita` intimata.

Dr. Charmaine Galea

President tat-Tribunal ta' Revizjoni Amministrattiva

Antonella Cassar

Deputat Registratur